



सरकारी गजट, उत्तरांचल

उत्तरांचल सरकार द्वारा प्रकाशित

असाधारण

विधायी परिशिष्ट

भाग-1, खण्ड (क)

(उत्तरांचल अधिनियम)

देहरादून, सोमवार, 19 जनवरी, 2004 ई0

पौष 29, 1925 शक सम्वत्

उत्तरांचल शासन

विधायी एवं संसदीय कार्य विभाग

संख्या 502/विधायी एवं संसदीय कार्य/2003

देहरादून, 19 जनवरी, 2004

अधिसूचना

विविध

“भारत का संविधान” के अनुच्छेद 200 के अधीन राज्यपाल महोदय ने उत्तरांचल विधान सभा द्वारा पारित उत्तरांचल लोक सम्पत्ति विरुपण विधेयक, 2003 पर दिनांक 16-01-2004 को अनुमति प्रदान की और वह उत्तरांचल अधिनियम संख्या 30, सन् 2003 के रूप में सर्व-साधारण की सूचनार्थ इस अधिसूचना द्वारा प्रकाशित किया जाता है :

उत्तरांचल लोक सम्पत्ति विरुपण निवारण अधिनियम, 2003

(उत्तरांचल अधिनियम संख्या 30, वर्ष 2003)

(उत्तरांचल राज्य में लोक सम्पत्ति विरुपण निवारण हेतु अधिनियम, 2003)

“भारत गणराज्य के चौवनवें वर्ष में उत्तरांचल विधान सभा द्वारा निम्नवत् अधिनियम किया गया”;

चूंकि, लोकहित में यह आवश्यक हो गया है कि लोक सम्पत्ति को विरुपित करने पर रोक लगायी जाये और उससे सम्बन्धित मामलों हेतु आनुषांगिक विषय के लिये

अधिनियम

संक्षिप्त नाम, विस्तार
एवं प्रारम्भ

1. (1) यह अधिनियम उत्तरांचल लोक सम्पत्ति विरूपण निवारण अधिनियम, 2003 कहा जायेगा।

(2) इसका विस्तार सम्पूर्ण उत्तरांचल राज्य में होगा।

(3) यह उस तिथि को प्रवृत्त होगा, जो राज्य सरकार राजपत्र में अधिसूचित कर नियत करें।

परिभाषाएं

2. जब तक कि सन्दर्भ से अन्यथा अपेक्षित न हो इस अधिनियम में—

(क) “जिलाधिकारी” का तात्पर्य उत्तरांचल राज्य के सम्बन्धित जिले के जिलाधिकारी से है;

(क क) “विरूपण” में लोक सम्पत्ति के रूप एवं सुन्दरता को हानि पहुंचाना अथवा हस्तक्षेप, क्षति पहुंचाना, विद्रूपण, बिगाड़ना अथवा किसी अन्य प्रकार से क्षति पहुंचाना सम्मिलित है तथा “विरूपण” शब्द का तदनुसार अर्थ लगाया जायेगा।

(ख) “लोक सम्पत्ति” में कोई भवन, झोपड़ी, संरचना, दीवार, पेड़, बाड़ या खम्भा, अथवा कोई अन्य निर्माण सम्मिलित होगा।

(ग) “लेख” में सजावट, अक्षरांकन, अलंकरण आदि सम्मिलित हैं।

लोक सम्पत्ति
विरूपण के लिये
दण्ड

3. (1) रोशनाई, खड़िया मिट्टी, रंग पेंट अथवा किसी अन्य पदार्थ से लोक सम्पत्ति का विरूपण, जिसमें विज्ञापन पत्रों को चस्पा करना भी सम्मिलित है, करने वाले व्यक्ति को (ऐसी सम्पत्ति के मालिक अथवा अधिभोगी को छोड़कर जो उस पर अपना नाम व पता इंगित करता है) एक वर्ष तक कारावास अथवा रुपया दस हजार तक जुर्माना अथवा दोनों दण्डों से दण्डित किया जा सकेगा।

(2) यदि अपराध उपधारा (1) के अधीन किसी अन्य व्यक्ति अथवा कम्पनी या अन्य निगमित संस्था या व्यक्तियों के संगम (निगमित अथवा अनिगमित) के हित के लिये किया गया है तो ऐसा अन्य व्यक्ति तथा किसी अन्य कार्यालय का प्रत्येक सभापति, अध्यक्ष, निदेशक, भागीदार, प्रबन्धक, सचिव, अभिकर्ता (एजेन्ट) अथवा उसके प्रबन्धन से सम्बन्धित व्यक्ति जब तक यह सिद्ध नहीं करता कि अपराध उसकी जानकारी या सहमति से नहीं हुआ है तब तक वह ऐसे अपराध के लिये दोषी समझा जायेगा।

अपराध का संज्ञेय
माना जाना

4. इस अधिनियम के अधीन दण्डनीय अपराध संज्ञेय अपराध होगा।

जिलाधिकारी को
लेख इत्यादि को
हटाने की शक्ति

5. धारा-3 के प्राविधानों पर प्रतिकूल प्रभाव डाले बिना जिलाधिकारी ऐसे कदम उठाने के लिये सक्षम होगा जो लोक सम्पत्ति से किसी लेख को मिटाने, विरूपण को ठीक किये जाने या चिन्ह को हटाने के लिये आवश्यक हों।

नियम बनाने की
शक्ति

6. राज्य सरकार को राजपत्र में अधिसूचित कर इस अधिनियम के प्रयोजन के लिये नियम बनाने की शक्ति होगी, जिसमें इस अधिनियम के अधीन किसी कार्यवाही के लिये शुल्क विहित किये जाने वाले नियम भी सम्मिलित हैं।

अन्य विविधों पर
अधिनियम का
अध्यारोही होना

7. तत्समय प्रवृत्त किसी अन्य विधि में किसी प्रतिकूल बात के होते हुए भी इस अधिनियम के उपबन्ध प्रभावी होंगे।

आज्ञा से,
बी0 लाल,
सचिव।